

рэжымы, якія загналі *апазыцыянэраў* у магілы, а іншыя дыктатары апускаюць сваіх апанэнтаў у басейны з саляной кіслатай. Ёсьць і адваротныя прыклады: у Канадзе „ценявы кабінэт“ фінансуеца зь бюджету, а ў Вялікабрытаніі лідэр *апазыцыі* суправаджае каралеву на ўрачыстых цырымоніях.

Вольнае грамадзтва зацікаўленае ў існаваныні *апазыцыі* — таму што безъе можна згубіць волю.

Армія

Сяргей Навумчык

Гістарычна, рэгулярнае ўзброенае фармаваныне ў Беларусі называлася „войскам“. Гэтае слова сустракаем і ў Статуте Вялікага Княства Літоўскага, прынятym у XVI стагодзьдзі.

Што ж да слова „*армія*“, дык яно ў XVII стагодзьдзі выкарыстоўвалася ў польскай мове, адтуль перайшло ў расейскую, і толькі потым прыжылося ў нас. Этымалогічны слоўнік пацьвярджае, што расейскі ўплыў у XIX стагодзьдзі спрыяў замацаванню гэтага слова ў беларускай мове. Але ці ня больш спрыялі гэтаму палітычныя рэаліі XX стагодзьдзя.

Савецкая Армія была аўтаномным асяродкам з уласным побытам, звычкамі ды фальклёрам. *Армія* лічылася школай жыцця, прычым ейныя ўрокі былі далёкія ад ідэалаў гуманізму. Квітнела „дзедаўшчына“ — зынявага маладых салдатаў тымі, хто ўжо адслужыў адзін год.

„Дзяды“ ў сваім навучаныні „салагаў“ кіраваліся прынцыпам, які можна мякка пераказаць гэтак: „Служы, сынок, як дзед служыў, а дзед на службу палажыў“. Адлыніць ад фіззарадкі, баявой падрыхтоўкі ці працы ў сталоўцы лічылася ў *Савецкай Арміі* верхам адвагі. Але яшчэ большую зайдрасць выклікалі тыя, каму ўдалося „закасіць“ *ад армii* — гэта значыць, з дапамонгаю мэдычнай даведкі пазыбегнуць прызыву.

Цікава, што ў сучаснай Беларусі слова „*армія*“ ўжо страціла сваё значэнне як назоў буйнога вайсковага фармавання — замест *арміяў* ды дывізій уведзеныя карпусы і брыгады. Відаць, спрацавала калгасна-брыгадзірская мэнтальнасць камандуючых.

Археоляг

Уладзімер Арлоў

Слова *археоляг* паходзіць ад грэцкага „архэа“, што значыць „старажытны“. Слоўнікі съцвярджаюць, што *археоляг* — гэта навуковец, які вывучае быт і культуру старажытных народаў паводле матэрыяльных помнікаў, знайдзеных пад час раскопак.

Магчыма, для ўсяго астатніяга съвету такое азначэнне й можа лічыцца вычарпальным, але толькі не для Беларусі.

З часоў заснавальнікаў айчыннае навуковае *археалёгіі* братоў Яўстаха ды Канстанціна Тышкевічаў беларускія *археоляги* ня толькі займаліся раскопкамі ды друкавалі сухія акадэмічныя справаўдачы... Яны адчынялі музэі, засноўвалі грамадзкія камітэты, стваралі мастацкія творы, цярпелі ад рэпрэсій.

Пасіянарнасць нашых *археолягаў* яскрава выявілася ў найноўшы пэры-

яд гісторыі Беларусі. Дый сам гэты пэрыяд адкрылі *археолягі*. Прауда, гэтае адкрыцьцё цяжка залічыць у разрад чыста *археалагічных*... Но Зянон Пазьняк знайшоў у Курапатах не старажытную цывілізацыю, а матэрыяльныя помнікі эпохі, якая на беларускім абшары ня канула ў Лету, а небясьпечна агрываеца, як недабіты зьевер.

Непараўнальна болей, чым на раскопках, беларускія *археоляги* зрабілі ў робяць для краіны па-за межамі археалёгіі. Напрыканцы XX стагодзьдзя *археолягі* ствараюць палітычныя партыі, парляманцкія фракцыі — як Зянон Пазьняк і Міхась Ткачоў, пішуць школьнія падручнікі ѹ гістарычныя апoвесьці — як Георгі Штыхай і Міхась Чарняўскі, узначальваюць Таварыства Беларускіх Мовы — як Алег Трусаў, і засноўваюць незалежныя часопісы — як Генадзь Сагановіч.

Ня дзіва, што сёньняшнім уладам штосьці крамольнае чуеца ўжо ў самім слове *археоляг*. Ці не таму ніяк ня можа пабачыць съвет кніга аднаго вядомага беларускага паэта, якую ён неабачліва вырашыў назваць „*Археалёгія душы*“?

У *археалёгіі* ёсьць такое паняцьце — культурны пласт. Стварэнне культурнага пласта незалежнае Беларусі немагчыма ўявіць бяз нашых *археолягаў*.

Архіпэляг

Валянцін Акудовіч

Раней слова *архіпэляг* для беларусаў нічым не адрознівалася ад іншых экзатычных словаў. Больш свойскім яно зрабілася пасыля выхаду кнігі Аляксандра Салжаніцына „*Архіпэляг ГУЛАГ*“, бо ў канцэнтрацыйных лягерох, раскіданых па ўсёй бальшавіцкай імперыі, адпакутавалі і загінулі дзесяткі, калі ня сотні, тысяч наших землякоў.

Але апошнім часам мэтафара *архіпэлягу* ўсё часцей ужываеца для абазначэння Беларусі як цэлага. І не бяз дай прычыны.

На палітычнай мапе Эўропы Рэспубліка Беларусь замаляваная аднастайнай фарбаю. Аднак калі б нехта паспрабаваў на агульным полі нашай дзяржавы пазначыць адметным колерам тыя месцы, дзе заўважана прысутнічаюць беларуская мова, беларуская культура, урэшце, проста любоў да краіны Беларусі, то мы мелі б зусім іншы малюнак. Тады б мы ўбачылі нешта наકшталт *архіпэлягу*.

Унутры дзяржаўных межаў паасобку ці групамі раскіданыя астравы і астраўкі беларушчыны. А ўсё астатніе — неабсяжнае мора расейшчыны.

Насамрэч мы, быццам якія палінэзійцы, жывем на выспах *архіпэлягу* і самотна выглядаєм адзін аднаго на даляглядзе.

Бадай, адзінае, што реальная звязвае нас між сабой — дык гэта беларуская кніга, часопіс, газэта. Толькі на прасторы беларускага тэксту мы можам сустрэцца разам. І тым самым пераадолець ўсё, што нас разъяднала — ад каляніяльнай спадчыны да зрусяфікаванай гісторыі. Але ў эпоху сродкаў электроннае камунікацыі для архаічнага тэксту ўжо амаль не засталося месца. А хвалі расейшчыны ўздымаюцца ўсё вышэй і вышэй... І пакрысе становіща зразумелым, што беларушчыну калі што ўыратуе, то гэта магутны землятрус. Бо толькі тэктанічным зрухам пад сілу зяднаць *архіпэляг* у мацярык.